

# ఒకే కాడ రెండు పువ్వులు

ఉన్నట్టుండి సుబ్బరామయ్యకు తాసిల్దారుగారితో పనిబడింది. మరొకరూ మరొకరూ అయితే చిటికెలో సాధించుక రాగలిగిన పని. కానీ సుబ్బరామయ్య పాలిటి కది కొండల్ని అవ్వడమంత కష్టసాధ్యంగా కనిపించింది.

ఉద్యోగులముఖం చూడరాదన్నది; కాకపోతే వాళ్ళ ముఖాన పడరాద్దది సుబ్బరామయ్య ఆదర్శం. వార్తా ప్రతిక చూడకుండా వుండడం సాధ్యంగావచ్చు. సినిమాకు వెళ్ళకుండా వుండడం సాధ్యం గావచ్చు, వానలో తడవకుండా వుండడం సాధ్యంగావచ్చు. కానీ, ఈనాటి మానవుడు ఏరంగంలో జీవిస్తున్నా, ఉద్యోగులతో జోక్యం పెట్టుకోకుండా జీవించడం దుస్తరం! కానీ, సుబ్బరామయ్య విషయం వేరు. ఆరు నూరైనా, నూరు ఆరైనా అతడు తన ఆదర్శంనుంచి ఏనాడూ తప్పటడుగు వేయలేదు.

ఇక్కడెవరికైనా ఉద్యోగుల పట్ల రామయ్యకలాంటి అభిప్రాయం కలగడానికి కారణమేమై వుంటుందన్న జిజ్ఞాస కలగడం సహజమే; పూర్వగాథ లేకపోలేదు. సుబ్బరామయ్య ఉద్యోగులని గొప్పగా చెప్పుకోదగినవారెవరూ లేని పల్లెలో పుట్టి పెరిగాడు. గ్రామంలో వున్న మునుసబు, కరణము గ్రామ పౌరులు గానే తప్ప, ఉద్యోగులుగా పరిగణింపబడేవాడు కాదు. ఆ ఊరి పేరు కంకిమిట్ట. గ్రామ కరణం పేరు శరభయ్య. అతడు సుబ్బరామయ్య తండ్రికి వేలు విడిచిన పెదతండ్రి కొడుకు. అందువల్ల సుబ్బరామయ్యకు పెద తండ్రి వరుస. పాపం, అతగాడికి పిల్లలు లేదు. తనకు పిల్లలు లేకపోతే గానీ, ఎదుటివారి బిడ్డలను ప్రేమతో దగ్గరికి చేరనీయరాదన్న సిద్ధాంతం మనుస్మృతిలో వుందో, లేదో తెలియదు. ఆ సిద్ధాంతానికి అనుగుణ్యంగా శరభయ్య సుబ్బరామయ్యను దగ్గరకు చేరదీసి ముద్దుగా చూచుకుంటూ మురిపాలు ఒలకబోసేవాడు. ముద్దు మురిపాలతోబాటుగా అతడు తన సుగుణ సంపత్తినిగూడా కొంతలో కొంత సుబ్బరామయ్యకు సంక్రమింపజేశాడు.

పేరుకు శరభయ్యేగానీ కంకిమిట్ట కరణం ధాటిగా నీళ్ళయినా మ్రింగడం చేతకాని సాధువు. రివిన్యూ యిన్స్పెక్టరు గ్రామంలోకి రాబోతున్నాడంటే, ఆ ప్రాంతంలో రాజాధిరాజొకడు మజిలీ వేయబోతున్నాడన్నంతగా అతడు బెంబేలుపడిపోయేవాడు. కూర్చున్నచోట కూర్చునే వాడుగాడు. నిల్చున్న చోట నిల్చునే వాడుకాదు. రివిన్యూ యిన్స్పెక్టరుగారు రాబోతున్నాడని చెప్పుకుంటూ గ్రామమంతా చెడదిరిగేసేవాడు. రాబోతున్న ఉద్యోగి శాకాహారి అయితే అందుకొక రకమైన ఏర్పాటు, సర్వభక్షకుడైతే అందుకొక విధమైన సన్నాహం. రోడ్డులో బస్సుదిగితే, అక్కడినుంచి పట్టుమని నాలుగు ఫర్లాంగులు లేకపోయినా ఆ మాత్రం నడచి రావటానికైనా ఉద్యోగిగారి సుతిమెత్తని ప్రాణం ఒప్పుకోకపోవచ్చునని అందుకోసం ఒక ఒంటెద్దు బండి తయారింపు. అతడువచ్చి బండి దిగేసరికి, లోపలికి వెళ్ళి పాత కోటు తగిలించుకుని, తలపాగా సర్దుకుంటూ బయటికి పరతెంచి వచ్చే తీరు. ఆపాటికే చంకల్లో పొన్నుకర్ర లమరగా, నడుములదాకా వంగబేట్టి, ముకుళిత హస్తుల్నిగా తీసి తోటి, తలారి వారిని ముందు వెనుకలుగా నిల్చోబెట్టిన పద్ధతి - చిన్ననాడు యిలాంటి దృశ్యాలను తరచుగా చూడడానికి అలవాటు పడ్డాడు సుబ్బరామయ్య.

రివిన్యూ యిన్స్పెక్టరుగారు వెళ్ళిపోయిన తర్వాత, నిండుగా వూపిరి వదిలి ఆరుగుపైన చతికిలపడిపోయేవాడు శరభయ్య. సుబ్బరామయ్య మెల్లగా అతడి సరసకు చేరేవాడు. సదుపదేశాలప్పుడే ప్రారంభమయ్యేవి.

“అదికాదు పెదనాన్నా! రివిన్యూ యిన్స్పెక్టరంటే ఎందుకంత భయం? అతడిచేత తుపాకీ అయినా లేదే; అతడు కనీసం ఎర్రటోపీ అయినా వేసుకో లేదే!”

బుల్లిగాడి అమాయకత్వానికి శరభయ్య పకాలున నవ్వేసేవాడు. “ఒరేయ్ కుర్రకుంకా! నాకు తెలుసు, నువ్వు చెపుతున్నది పోలీసును గురించి. రివిన్యూయిన్స్పెక్టరు పోలీ సెందుకొతాడు? ఆయన మరికొంత కాలానికి తాశీల్దారవుతాడు. తాశీల్దారంటే ఏమిటో తెలుసా; తాలూకా కంతా పెద్ద. నువ్వెక్కడ చూశావు గానీ కోటకొమ్మల (తాలూకా కేంద్రం)లో తాలూకాఫీసుంది. ఎర్రటి ఇటుక రాళ్ళతో కోటలాంటి కట్టడం. ఇనుప దర్వాజాలుంటాయి దానికి, నువ్విందాకా చెప్పావే, ఆ పోలీసువాళ్ళు ఆ తలుపుల దగ్గర కాపలా వుంటారు.”

“పోలీసులు కాపలా కాయడమెందుకు పెదనాన్నా?”

“అది తాశీల్దారుగా రుండే చోటు గదూ! అందుకని....”

“పోలీసులు లేకపోతే, తాశీల్దారుగారు ఒంటరిగా వుండలేడా పెదనాన్నా?”

“ఛాఛా? ఆయనకేం భయంరా సుబ్బూలూ! తాలూకా అంతటా వసూలైనకిస్తీ డబ్బులు అక్కడే వుంటాయి గదూ! ఆ ఖజానాకు పోలీసులు కాపలా కాస్తారన్నమాట!”

“ఓయబో! అలాగైతే తాశీల్దారుగారి దగ్గర లెక్కలేనంత డబ్బుంటుందన్న మాట?”

“ఉంటుంది గానీ, ఆ డబ్బు ఆయనది గాదురా సుబ్బూలూ; గవర్నెంటుది?”

గవర్నెంటా? వాడెవడు పెదనాన్నా? తాశీల్దారుకంటే గొప్పవాడా ఏమిటి?

ఇలాంటి చొప్పదంటు సందేహాలవల్ల గవర్నెంటు యొక్క ఘనతకేదో అపచారం జరిగిపోయినట్టుగా నొచ్చుకునేవాడు శరభయ్య- “గవర్నెంటంటే మనిషి కాదురా సుబ్బూలూ! ఆదొక సంస్థ. తెలుగులో ప్రభుత్వం అనడందాన్నే! తాలూకా కొక తాశీల్దారుంటాడా? అలాంటి తాశీల్దారులు పది, పన్నెండుగురికి పైన కలెక్టరుంటాడు జిల్లాలో అతడి అధికారానికి తిరుగుండదు. ఎంత కొమ్ములు తిరిగిన తాశీల్దారయినా సరే, కలెక్టరుగారి ఎదుట గడగడలాడిపోవలసిందే? అంతెందుకు? గవర్నెంటొక కొండలాంటిదనుకో! అందులో నేను - అంటే గ్రామ కరణాన్ని - ఒకచిన్న గులకరాయిలాంటివాణ్ణి. రివిన్యూ యిన్స్పెక్టరొక గుండ్రాయిలాంటి వాడనుకో - అప్పుడు తాశీల్దారు ఒక రుబ్బురాయంతటి వాడు. రెండు చేతులతోనూ అప్పళించుకోడానికి వీల్లేని పెద్ద గుండుంది చూచావు - కలెక్టరు నంతటి వాడనుకోవచ్చు.”

“మరైతే కొండల్లో అంతకంటే పెద్ద గుండ్లుండవా పెదనాన్నా?”

“ఎందుకుండవు? వాళ్ళే గవర్నర్లు. మనం దేవుళ్ళనేనాడైనా చూచామట్రా సుబ్బూలూ? నేనొకసారి గవర్నరు దొరగారిని చూచాను. రాజ్యమేలడానికి పుట్టినవాళ్ళు అలా వుంటారేమో? అబ్బ, ఏం మీసాలు! ఏం తీవి! కారులోనుంచిదిగి హుందాగా చేతులుపుకుంటూ, అలా అలా మందగమనంతో వచ్చి బంగళా ముందు నిల్చున్నాడు. నిలువెత్తు భారీ మనిషి. ఆయనొక వూడల మర్రిలా వున్నాడనుకో! ఆయన ఎదుట

కలెక్టర్లు కానుగ చెట్లు, తాశీల్దారులు తుమ్మచెట్లు, రివిన్యూ యిన్స్పెక్టరులు గరికపోచలు. మరి మాలాంటివాళ్ళ దేముందీ? మేము లెక్కలోనివాళ్ళంకాము....”

“అలాగైతే ఈ రాజ్యమంతా గవర్నరుదేనా పెదనాన్నా?”

“అబ్బే, అతడు గూడా ఉద్యోగస్తుడే! అలాంటి గవర్నరు లందరూ లైస్రాయికి సలాములు చేయాలిమరి! చెప్పుకోవడమేగానీ, వైస్రాయిని ఎవరు చూచారురా సుబ్బులూ? ఎక్కడో ఢిల్లీలో వుంటాడుట! ఢిల్లీ ఢిల్లీ అనడమేగానీ అదెల్లావుందో ఏమిటో! రైల్వో వెళ్ళి రావాలంటే టిక్కెట్లుకే వంద రూపాయలు కావాలిట!”

“ఆ వైస్రాయి ఇంకొకరికి భయపడాల్సిన అవసరం వుండదా పెదనాన్నా?”

“ఎందుకుండదు? వైస్రాయి రాజుగారికి జవాబు చెప్పుకోవాలిగదా? తెలియదట్రా సుబ్బులూ! మన దేశానికి రాజు ఇంగ్లాండులో వుంటారు. మృగాల్లో సింహం రాజుగదూ! చుక్కల్లో చంద్రుడు రాజుగదూ! నరమానవులకు ఆయన అలాంటి రాజన్నమాట! అందరూ ఆయనకే భయపడాలి. ఆయన ఒకరికీ భయపడరు. అందరూ ఆయనకి జవాబు చెప్పుకోవాలి. ఆయన ఒకరికి జవాబు చెప్పరు-”

ఈ అధికారోపనిషత్తును శ్రద్ధగా విన్నందుకు ఫలితంగా సుబ్బారామయ్య లేత బుర్రలో ఒక తిరుగులేని అభిప్రాయం నెలనాటుకపోయింది.

తాను బ్రతికొతే ఆ మహారాజులాగైనా బ్రతకాలి. (ఆయన ఒకరికి భయపడదు గనుక!) లేదా అసలు సినలు సుబ్బారామయ్య లాగైనా బ్రతకాలి. (తానొకరికి భయపడవలసిన అవసరం లేదు గనుక!) అంతేగానీ, వెళ్ళి వెళ్ళి సాలీదు గూటిలో తగులుకున్న ఈగలా ఉద్యోగుల చట్రంలో యిరుక్కోగూడదు!

కానీ సుబ్బారామయ్య తండ్రికి మాత్రం తన కుమారుడు ఉద్యోగాలు చేసి, ఉళ్ళేలాలన్న కోరిక మిక్కుటంగా వుండేది. మెట్రిక్కు దాకా చదువుకుంటే సబ్ యిన్స్పెక్టర్ గావచ్చు. శిరస్టాదారు గావచ్చు. కలెక్టర్ ఆఫీసులో హెడ్డుగుమాస్తా గావచ్చు- దేవుడు దయదలిస్తే యింకా ఏమైనా కావచ్చు. ఈ ఆశతోనే అతడు సుబ్బారామయ్యను హైస్కూల్లో చేర్పించాడు. ఆనాటికింకా హైస్కూళ్ళు తామరతంపరగా పల్లెలకు, పేటలకు దిగుమతి కాలేదు. దగ్గరలోవున్న హైస్కూలు జిల్లా ముఖ్యపట్టణంలో వుండేది. సుబ్బారామయ్య ఆ హైస్కూల్లోనే చేరాడు. చేరాడేగానీ అతడు హైస్కూలు చదువును తీరామారా తుదముట్టించలేదు. మధ్యంతరంగా చదువుకు స్వస్తిచెప్పి, యింటికి తిరుగు ముఖం పట్టాడు.

పట్టణంలో గడపిన ఆ ఆయిదారేళ్ళలోనూ, సుబ్బారామయ్యకు ఉద్యోగుల ప్రపంచాన్ని గురించి మరికొన్ని విషయాలు తెలిసొచ్చాయి.

బడి మామూలుగానే జరిగిపోయింది. అంటే చెప్పటానికి అలవాటుపడిన అయ్యవారు పాఠాలు చెబుతూనే వుంటారు. చెప్పనివాళ్ళు చెప్పనే చెప్పరు. ఉన్న మంచి చెడ్డ లన్నిటిలోనూ, నిమ్మకంఠా సాగిపోతున్న పాఠశాలలో సంవత్సరాని కొకసారి ఎక్కడలేని సంచలనం బయలుదేరుతుంది. బూజు దులపడం, గోడలకు వెల్ల వేయడం, తాతల కాలంనాటి పాత పటాలను వెలుపలికి తీయడం, రంగు కాగితాలతో తోరణాలు కట్టడం. వారం రోజులపాటు ఒకటే సందం! పెళ్ళి పడిన పాటు, కుర్చీలో కునిపాట్లు పడడం అదొక విధాయక కృత్యంగా అలవరచుకున్న మేష్టారు సైతం ఆ వారం రోజులపాటు నిలుచునే పాఠం చెబుతారు. ఆలస్యంగా

తప్పితే బడికిరాని మేష్టారు ఆరగంటకు మునుపే కాంపౌండులో కాలు పెడతాడు: ఏమిటో మార్పు? బడి ఎల్లప్పుడూ ఇలాగే జరిగితే ఎంత బాగుండేది?

బడి ఎప్పుడూ ఇలా జరగాలనుకోడమే తప్పు! సంవత్సరాని కొకసారి యిలాంటి చైతన్యం నీటిబుడగలా అంతలో పుట్టి, ఇంతలో చిట్టిపోవడమే ఒప్పు అంటూ తేల్చిచెప్పేవారు అనుభవజ్ఞులు

ఎందుకంటే-

పై అధికారి ఏడాది పొడుగునా బడిని తనిఖీ చేయడంలేదు!

కానీ బడి సక్రమంగా జరగడం పై అధికారి సంతృప్తికోసమా? విద్యార్థుల అభివృద్ధి కోసమా?

విద్యార్థుల అభివృద్ధి! అబ్బో, ఉద్ధారకుడు బయల్దేరాడు! బడి క్రమంగా జరిగితే మాత్రం విద్యార్థులందరూ అభివృద్ధిచెందిపోతారన్న సమ్మకమేముంది!

ఏడాదికొకసారి యిలాంటి హంగామా జరిగితే పై అధికారికి సంతృప్తి కలుగుతుంది. సంస్థ బ్రహ్మాండంగా నిర్వహింపబడుతోందన్న కితాబు లభిస్తుంది. ఆకితాబు నొక తక్కెడలోనూ, వెయ్యిమంది విద్యార్థుల అభివృద్ధి నొక తక్కెడలోనూ వుంచి తూచుకుంటే, త్రాసు నిస్సందేహంగా మొదటివైపుకే మొగ్గుతుంది!

తన అంతరంగంలో పై అధికారికి వందన సహస్రాలు సమర్పించుకునే వాడు సుబ్బరామయ్య.

ఓయీ పై ఉద్యోగీ! భూగోళం ధర్మమన్న యిరుసు చుట్టూ తిరుగుతోందని చెబుతుండేవాళ్ళు పూర్వులు, ఇప్పుడా ధర్మం ఏమైందో తెలియదు. ఇప్పుడీ భూవలయానికి యిరుసువి నువ్వు. నువ్వు చండశాసనుడివి. నువ్వొకడివి వున్నావు గనుకనే, ఈ పాఠశాలలు, ఈ ఆఫీసులు మొదలైనవి ఈమాత్రంగా నైనా పనిచేస్తున్నాయి. నువ్వు నీ పై ఉద్యోగికి భయపడబట్టేగదా?"- అనుకునేవాడు సుబ్బరామయ్య.

కొందరు క్రింద ఉద్యోగులు పై ఉద్యోగికి అంతగా భయపడరు. కేవలం కర్తవ్య నిష్ఠవల్లనే గట్టెక్క వచ్చు ననుకుంటారు. అలాంటివాళ్ళను పై ఉద్యోగి నిర్దాక్షిణ్యంగా అట్టడుగుకు ముంచివేయజూస్తాడు. మరికొందరు క్రింది ఉద్యోగస్తులు కర్తవ్యాన్ని నట్టేట ముంచి, కేవలం ధూపదీప నైవేద్యాల వల్లనే పైఉద్యోగిని ప్రసన్నుణ్ణి చేసుకోజూస్తారు. జగన్నాటకంలో వీళ్ళ పాచిక పారకపోలేదు. మానవులందరూ సమానులనుకోవడం కద్దు! ఈ సమానత్వం భగవంతుడు పుష్కలంగా ప్రసాదించిన గాలిని పీల్చుకోవడం ఒకదానిలో తప్ప మరెందులోనూ కనిపించదు. పైవారికీ, క్రిందివాడికీ వున్న తేడా పైవాడినెంత కర్కశుణ్ణిగానైనా చేస్తుంది; క్రిందివాడిని ఎంత పనికిమాలినవాణ్ణిగానైనా చేయగలుగుతుంది.

కానీ, ఈ తేడా ఒకటే కాడలోనుంచి రెండు రకాల పువ్వుల్ని పుట్టించగలదని మాత్రం సుబ్బరామయ్య ఆనాడు ఊహించనైనా లేదు!

\*

\*

\*

పులికడుపున పులిపిల్లే పుట్టినట్టుగా, మేక కడుపున మేకపిల్లే పుట్టినట్టుగా సుబ్బరామయ్య కడుపున ముమ్మూర్తులా సుబ్బరామయ్య లాంటి కుమారుడే పుట్టాడు.

ఆ అబ్బాయి బట్టకట్టి బడికి వెళ్ళనేర్చిన కాలానికి కంకిమిట్ట కొకక్రోసెడు దూరంలోనే హైస్కూలు వెలసింది. అందువల్ల చదువులకోసం యింటికి దూరం కావలసిన అవసరం లేకపోయింది. కుర్రవాడు గూడా బుద్ధిగా చదువుకున్నాడేమో, స్కూల్ ఫైనల్ దాకా రథాన్ని సాఫీగా లాక్కొచ్చేశాడు. అంతవరకు అక్షరాలా ఆ తండ్రికి తగ్గ కొడుకే ననిపించుకుంటూ, తండ్రి గీచిన గీటుపైనే సాగిపోతున్న ఆ కుర్రవాడి బుద్ధి స్కూలు ఫైనల్ ప్యాసై, సర్టిఫికెట్టు చేతికి రాగానే తటాలున 90 డిగ్రీల కోణంతో వక్రించింది. అతగాడు తాను ఉద్యోగం చేయవలసిందే, చేసితీరవలసిందే నన్నాడు. రైతు కొడుకు రైతే కానవసరంలేదు. అతడు ఉద్యోగం చేయదలచుకుంటే ఈ సర్వ స్వతంత్ర ప్రజారాజ్యంలో అడ్డగలిగినదేదీ లేనేలే దన్నాడు. అనడంతో ఎక్కడూరుకున్నాడు? తనకుతానై స్వప్రయోజకత్వం వెలిగించి ఏవేవో ఉద్యోగాలకు దరఖాస్తులు పెట్టుకున్నాడు. అందులో ఒకచోటనుంచి ప్రత్యుత్తరంగూడా రానేవచ్చింది. ఉన్న సర్టిఫికెట్ల కన్నింటికీ నకళ్ళు తీయించి, స్థాయిలో తాశీల్దారుకు తగ్గని గెజిటెడ్ ఆఫీసరు దగ్గర సంతకం చేయించి వారంరోజుల్లో చేరేటట్టుగా అప్లికేషను పంపుకుంటే దరఖాస్తుదారుడికి ఇంటర్వ్యూ తేది తెలుపబడుతుందని ఆ ప్రత్యుత్తరం నివేదించింది లక్ష్మణుడు మూర్ఖ మునిగిన సమయంలో కావలసివచ్చిన సంజీవనిలా, ఇప్పుడు గెజిటెడ్ ఆఫీసరుగారి సంతకం కావాలి! ఎక్కడ దొరకుతుందది? ఎలా దొరుకుతుంది?

కోట కొమ్మలలో తాశీల్దారుగారి ఆచూకిని గురించి తెలియచెప్పడానికి ఇప్పుడు శరభయ్యగారు సజీవులై లేరు.

“ఒరే సుబ్బీ! నేనెన్నడూ ఆఫీసుల వెంట తిరగలేదు. నీ పాట్లేవో నువ్వేపడు. కావలిస్తే అయిదో, పదో యిస్తాను. తీసుకెళ్ళు.....” అన్నాడు సుబ్బారామయ్య.

అబ్బాయికి ఉద్యోగమంటే యిష్టమేగానీ, ఉద్యోగులంటే బెదురు లేకపోలేదు. ఆ పని ససేమిరా తనవల్లకాదు పొమ్మన్నాడు. కుమారులకు ఉద్యోగాలు సంపాదించి పెట్టే ప్రయత్నంలో అక్కడక్కడా కొందరు తల్లిదండ్రులు మునుపటికి రావణాసురుడు కైలాసాన్ని పెల్లగించినట్టుగా, ప్రభుత్వాన్నే కదిలించి వేస్తున్న ఉదంతాలను సోదాహరణంగా వివరించాడు.

సుబ్బారామయ్యకు గత్యంతరం లేకపోయింది. అతడు తాశీల్దారుగారి కోసం బయలుదేరకతప్పలేదు.

సుబ్బారామయ్య తన జీవితం పొడుగునా మహదాశ్చర్యకరమైన సంఘటనల నెన్నింటినో చూశాడు. మూతలేని పెట్టె ఒకటి మాటల మూటగా, పాటల పేటికగా పనిచేయడం అతని కెనలేని విస్మయాన్ని కలిగించింది. తెరగుడ్డపైన బొమ్మలాడడం మాత్రమేగాదు. మాటాడడంగూడా అతడు విన్నాడు. కూతవేటు దూరమన్నది ఒక ఫర్లాంగు దూరంనుంచి, యోజనాలకు యోజనాలే అధిగమించడం అతడి జీవితకాలంలోనే జరిగింది. సుబ్బారామయ్య కంతగా ఆశ్చర్యం కలిగించిన వాటిలో, కోట కొమ్మల యొక్క - పెంపుదలలో కానవచ్చిన పరిణామక్రమంగూడా ఒకటి. పాతికేళ్ళకు మునుపు ఒక పెద్ద పాళెగాడు వేటకోసం వచ్చి ఆడవిలో వేసుకున్న నాలుగైదు గుడారాలకు మల్లె ఆ గ్రామంలో చెదరు చెదరుగా కొన్ని యిళ్లు కనిపించేవి. ఒళ్ళు వంచి పని చేయడంవల్లనైతేనేమీ, పైవారి కృపాకటాక్షం అవ్వారిగా లభించడంవల్లనైతేనేమీ తొందర తొందరగా ప్రమోషన్లు అందుకుని పైమెటుకు

చేరుకోగలిగిన ఉన్నతోద్యోగిలా కోటకొమ్మల గ్రామం కాలంతో పందెంవేసుకుని పట్టణంగా పరిణమించింది. పంచల స్థానాన్ని ప్యాంటు లాక్రమించు కున్నట్టుగా పాతయిండ్ల శిథిలాలపైన అందమైన సిమెంటు మేడలు వెలశాయి. నిగనిగలాడే నున్నటి క్రాపింగులా తారు రోడ్లు ఏర్పడ్డాయి. పెట్టెలు, పట్టె మంచాలు, గవాక్షాలకు గుడ్డలు, గడప దగ్గర గుట్టలాంటి పాదరక్షలు; చలువరాతి బొమ్మలు, చదువబడిన పుస్తకాలు, సుఖాసనాలు, స్థూలకాయాలు మొదలైనవి ఉన్నతోద్యోగి యింటికి హాంగులు, పట్టణానికి గూడా దానికి కావలసిన హాంగులు దానికి లేకపోలేదు. బంకులు, షాపులు, సినిమాలు, హోటళ్ళు, ఆటమైదానాలు, ఉద్యానవనాలు మొదలైనవన్నీ కోటకొమ్మలలో చోటు చేసుకున్నాయి.

పదిమందిని వాకబుచేసి, పదివీధులు తిరిగిన తర్వాత గానీ సుబ్బరామయ్య తాశీల్దారుగారి యింటిని కనిపెట్టలేకపోయాడు. దొంగలు ఆలీబాబా యింటిని గుర్తుపట్టలేక పోవడానికి కారణమేమిటో పాఠకులకు తెలుసు. అప్పులకని, ఆహారానికని, యింకా మరికొన్నింటికని అదనంగా కొందరు తాశీల్దారులు ఏర్పడి వుండడంవల్ల అసలు తాశీల్దారుగారి యింటిని వెదకి పట్టుకోడంలో కొంత ఆలస్యమే వాటిల్లింది.

పట్టణంలోని యిండ్లకు, వాస్తు శాస్త్రానికి బొత్తిగా సంబంధం వున్నట్టు తోచదు. సంగీతం రానివాళ్ళు పాడడంవల్ల అధి దేవతలకు వికృతరూపం వాటిల్లిందని చెప్పనేర్చిన మనపెద్దలు, నగరాలలోని గృహనిర్మాణంవల్ల వాస్తు పురుషుడు చిత్రహింసలకు గురౌతున్నాడని ఎందుకు చెప్పలేదో మనకు తెలియదు! ముక్కోణాకారంగా ఒక జాగా కనిపించినా సరే, అక్కడొక కట్టడాన్ని లేవదీసే కక్కుర్తి పట్టణాలలోనే కనిపిస్తుంది. సూదిగొంతు, బానకడుపు అన్న సామెతకు రూపకల్పనలాగా తాశీల్దారుగారి యిల్లు వెడల్పు తక్కువ, పొడవెక్కువ. వీధిలో నిల్చున్నవారికి ఆ యింటి తాలూకు వరండా కనిపిస్తుంది. నాలుగడుగుల మేరకు గోడ, దానిపైన యినుప కమ్ముల అల్లిక, మూయబడివున్న రెక్క తలుపులు ఈ యింటిలో మనుషులనేవాళ్ళున్నారా? ఉంటే ఎక్కడున్నారు? ఇంతకూ తాశీల్దారుగారున్నట్టా, లేనట్టా? ఎవరు చెబుతారు?

పది పదిహేను నిమిషాలు వేచిచూచిన తర్వాత సుబ్బరామయ్య ఒక్కొక్కసాహసానికి పూనుకుని రెక్కతలుపుమీద చేయివేసి చూచాడు. లోపల గడియ పెట్టలేదేమో, తలుపు మెల్లగా తెరచుకుంది. అనుమతి పత్రం లేకుండా విదేశంలో అడుగు పెడుతున్న పరదేశీయుడిలా సుబ్బరామయ్య మెల్లగా లోపల కాలుమోపాడు.

నిశ్చల కాసారంలో సంచలనం చెలరేగడానికి ఒక చిన్న గులకరాయి పడినా చాలు. సుబ్బరామయ్య వరండాలో అడుగుపెట్టిన మరుక్షణంలో గ్రామసింహగర్జన ఒకటి ఉన్నట్టుండి ఉద్వేగంగా చెలరేగింది. సుబ్బరామయ్య ఒక్క ఉదుటున బయటికి లంఘించేవాడే! కానీ ఆ కుక్క ఓ గొలుసుకు గట్టిగా బంధింపబడి వుండడం అతడి కొక్కింత ధైర్యాన్ని చేకూర్చింది. ఇజ్జా....జూ.... అంటూ అతడొక రకంగా కుక్కను సముదాయించడానికి కూడా ప్రయత్నించాడు. పరాయి వ్యక్తి తన ఎదుటినుండి నిష్క్రమించేదాకా ఆ కుక్క నోరు మూసే ధోరణిలో లేదు. ఒరుల సాయం లేకుండా కుక్కలను వూరుకోబెట్టడం మెలాగో సుబ్బరామయ్యకు తెలియదు.

ఆ ఆపత్సమయంలో టైగర్ అంటూ ఓ అదలింపు వినిపించడమేమిటి, టైగర్ నోటికి తాళం పడటమేమిటి - రెండూ ఒక్కసారే జరిగాయి. వరండాలో ఓ మూలగా వేయబడివున్న వాలు కుర్చీపైన పది - పన్నెండేళ్ళ కుర్రవాడొకడు పవ్వళించి వున్నాడన్న విషయంగూడా సుబ్బరామయ్య కప్పుడే తెలిసింది....

“తాసిల్దారుగా రున్నారా బాబూ?” సుబ్బరామయ్య వీలైనంత వినయం గానే ప్రశ్నించాడు.

“అప్పుడే తెల్లవారిందా?” అంటూ ఆ ప్రశ్నకు ప్రత్యుత్తరంగా యింకొక ప్రశ్న వెలువడింది.

సుబ్బరామయ్య విస్తుపోయాడు. గంట ఎనిమిది కావస్తున్నది. ఇంకా తెల్లవారక పోవడమేమిటి? తొలి కోడి కూయగానే తెల్లవారిందనుకోవడం పల్లెల్లో సాంప్రదాయం. ఇక్కడెన్ని గంటలకు తెల్లవారుతుందో తనకు తెలియదు.

ఐనా, ఆ అనవసరమైన గొడవ తనకెందుకన్నట్టుగా సుబ్బరామయ్య మళ్ళీ అసలు విషయంలోకే వచ్చాడు “తాసిల్దారుగారితో కాస్త పనుండి వచ్చాను. ఆయన్నొకసారి కలుసుకోవాలి....”

“అందుకు నా పర్మిషన్ దేనికి?”

“పర్మిషన్ కాదు. తాసిల్దారుగారు యింట్లో వుంటే కలుసుకోవచ్చుననీ....”

“అవును మరి, ఇంట్లోవుంటే కలుసుకోవచ్చు. లేకుంటే కలుసుకోవడం సాధ్యంకాదు. అన్ని విషయాలూ నీకు తెలిసేవున్నాయి. మరైతే నన్నడగడ మెందుకూ?”

“అదికాదు బాబూ!”

“ఏది కాదు?”

సుబ్బరామయ్య నిరుత్తరుడై పోయాడు. వివాదపరిష్కారం కోసం ప్రపంచ రాజ్యాలు కొన్ని చర్చలు జరుపుకోవడం కద్దు. ఏ ప్రాతిపదికపైన ఆ చర్చలు జరగాలన్నది మొట్టమొదటి సమస్య. ప్రాతిపదిక మాట దెవుడెరుగు, వివాదం పరిష్కారం కావాలన్న సరుద్దేశం ఉభయ వర్గాలలో ఏ ఒక్క దానికి లేకపోయినా చర్చలోక ప్రహసనంగా పరిణమించడం సంభవమే! కుర్రవాడితో సుబ్బరామయ్య సంభాషణ అంతకంటే మెరుగ్గాలేదు.

పది నిమిషాలవరకూ సుబ్బరామయ్య మౌనంగా వుండిపోయాడు. తాసిల్దారుగారు లోపలవున్న పొలకువలేవీ కానరావడంలేదు. మౌనవ్రతాన్ని పాటిస్తూ నిలువుకాళ్ళ శిక్ష అనుభవిస్తూ తానెంతకాలం యిలా తాసిల్దారుగారింటి వసారాలో గడపవలసి వున్నదో అతనికి బోధపడలేదు. ‘ధైర్యేసాహసే లక్ష్మీ’ అన్నారు పెద్దలు. మళ్ళీ ఒకసారి ఆ కుర్రవాణ్ణి కదిపి చూడదలచుకున్నాడు సుబ్బరామయ్య.

“చూడు బాబూ! ఒక విషయం తెలిస్తే చాలు నాకు. అయ్యగారు యింట్లో వున్నట్టులేరు. ఆయన ఎప్పుడు వస్తారో తెలిస్తే వెళ్ళిపోతాను....”

చదువుతున్న పుస్తకాన్ని టేబిలుపైకి విసరి ఆ కుర్రవాడు సుబ్బరామయ్య వైపొకసారి తీక్షణంగా చూచాడు - “ఆయనెప్పుడొస్తారో నాకేం తెలుసు? గంటల్ని తెలిపే గడియారంలా నేను తాసిల్దారుగారి రాకపోకల్ని తెలిపే యంత్రాన్ని గాను....”

సుబ్బరామయ్య ముఖాన ప్రత్యేకంగా చింతనీళ్ళు చల్లవలసిన అవసరం లేకపోయింది! అచట పుట్టిన చిగురు కొమ్మయిన చేవ అంటూ ఒక పద్యాన్ని ఎక్కడో

చదివినట్టు జ్ఞాపకం! బహుశా ఆ మాటను యిలాంటి వాళ్ళను గురించే అన్నారేమో! ఇంతకూ ఒకరినని ఏం లాభం? పల్లెలో తానా కుర్రకుంకనూ చదివించకుండా పొలందారి పట్టించి వుంటే యిలా నామర్దాపాలు కావలసివచ్చేదిగాదు.

కత్తివేటుకు నెత్తురుచుక్క లేని ముఖంతో సుబ్బరామయ్య వెలుపలికి వచ్చాడు. మతిచెడిన వాడిలా బజార్లవెంట తిరిగాడు. ఎండకు మగటిమి హెచ్చి, గంట పదిన్నర కావస్తుండగా సుబ్బరామయ్యకొక విషయం జ్ఞప్తికి వచ్చింది. ఉదయం ఆరింటికల్లా సూర్యుడు పూర్వాద్రి శిఖరాల పొడసూపినట్టుగా పదిగంటలయ్యేసరికి ఉద్యోగులందరూ ఆఫీసుకు చేరుకోకపోరు. తాసిల్దారుగారిని సంధించడాని కదే సజావైన పద్ధతి.....

సుబ్బరామయ్య వెళ్ళేసరికి తాలూకాఫీసు ప్రాంగణం జనంతో కిటకిట లాడిపోతోంది. అప్పుడప్పుడే గుమాస్తాలు కుర్చీలలోకి సర్దుకుంటున్నారు. వసారాలో తనకు తారసిల్లిన మొదటి బంట్లోతునే అడిగిచూచాడు సుబ్బరామయ్య - “బాబ్బాబూ! తాశీల్దారుగారిని కలుసుకోవడాని కెప్పుడు వీలవుతుందో తెలుసుకోవాలి. ఆయనతో కాస్త పనుండి వచ్చాను” అన్నాడు.

పల్లెటూరి వాలకాలతో వ్యవహరింపవలసి వచ్చేసరికి బంట్లోతులే గెజటెడ్ ఆఫీసర్లు. సుబ్బరామయ్య వైఫొకసారి ఎగాదిగా చూశాడు జవాను. “ఆ కాడికి నువ్వొక్కడివే పనులున్నవాడివి. ఇక్కడ తాశీల్దారుగారికిగానీ, నాకు గానీ పనులు లేవనుకుంటున్నా వేమిటి?”

“అబ్బే, నే నామట అనలేదే!” బిక్కమొగం పెట్టాడు సుబ్బరామయ్య.

“ఐతే, నా మామూలు నా కిలా పడేయ్...”

మారుమాట లేకుండా ముదుపు చెల్లించుకున్నాడు సుబ్బరామయ్య.

వివరాలు వెల్లడింపబడ్డాయి -

తాసిల్దారుగారు ఊరిలో లేరు. క్యాంపుకు వెళ్ళారు. సాయంకాలానికి తిరిగి రాగలరు. బడలికతో వుంటారు గనుక అప్పటికప్పుడు ఆయనను సందర్శిస్తే పని సానుకూలం గాకపోవచ్చు. రాత్రి భోజనానంతరం ఆయన కెవరితోనైనా కాసేపు బాతాఖానీ వేయాలని వుంటుంది. భోజనం చేసి వచ్చి నింపాదిగా తాంబూలం సేవిస్తూ ఆయన వరాండాలో కూర్చుంటారు. ఆయనను కలుసుకోవడానికదే అనువైన సమయం.

సుబ్బరామయ్య మళ్ళీ రోడ్డుపైకెక్కాడు. కనిపించిన హోటల్లోకి వెళ్ళి నాలుగు మెతుకులు నోట్లో వేసుకుని తిన్న శాస్త్రం ముగించాడు. ప్రొద్దుపోయేటంతవరకూ పుర వీధుల్ని సర్వే చేశాడు. గళ్ళతో నిండిన వినీల వసనాలను వ్రేలాడదీసినట్లుగా చిరుచీకట్లు ముసురుకోసాగాయి. సుబ్బరామయ్య కాళ్ళు అతడి నొకచోట నిలువనీయడంలేదు. అవి ఆప్రయత్నంగా అతణ్ణి తాసిల్దారుగారు నివసిస్తున్న వీధిలోకే తీసుకుని వెళ్ళాయి. హఠాత్తుగా ఒకచోట నిల్చుని ముందువెనుకలు చూచుకునేసరికి అతడు తాసిల్దారుగారి యింటి ఎదుటనే వున్నాడు.

సూదితో పొడిచినట్లుగా సుబ్బరామయ్య కప్పుడో విషయం జ్ఞప్తికి వచ్చింది. ఉదయం కనిపించిన ఆ కుర్రవాడు - ఆ తర్క విద్యాకుశలుడు - ఆ బాల మేధావి మళ్ళీ వరాండాలో కనిపిస్తే అతనితో మాట్లాడడం తన చేతగాదు. భగవంతుడి అనుగ్రహంవల్ల అతగా డక్కడ లేకుంటే చాలు, ఆదే పదివేలు!

తక్కుతూ, తారుతూ వీధి గుమ్మంలోకి వెళ్ళి లోపలికి తొంగి చూచాడు సుబ్బరామయ్య.

“ఎవరండీ? ఏం కావాలి?”

సౌజన్యం పుట్టిపడుతున్న కంఠస్వరం. గగనంనుండి భూపతనమై పోతున్న వాడికి అంతర్మధ్యంలో ఒక పూల సెజ్జ దొరికినట్టున్న పలకరింపు. ఆ మాటలు నిజంగానే తనకు వినిపించినట్లుగా తానొక భ్రమా ప్రమాదానికి లోనయ్యాడా?

సుబ్బరామయ్య నలా పలకరించిన వ్యక్తికి పాతికేళ్ళుంటాయి. ఆ యువకుడు వాలుకుర్చీలో కూర్చుని వార్తాపత్రిక చదువుకుంటున్నాడు....

“నిలబడిపోయారెందుకు? అదిగో, బెంచిపైన కూచోండి...”

“అయ్యగారున్నారా బాబూ?”

“ఏవో కాగితాలు చూచుకుంటున్నారు, ఆ పని కాగానే కలుసుకుందురు గానీ, అలా కూచోండి....”

పది నిమిషాల్లో అతడు పత్రిక చూడడం పూర్తి గావచ్చింది. కళ్ళజోడు సర్దుకుంటూ అతడు ప్రశ్నించాడు-

“ఆఫీసులో కలుసుకోలేకపోయారా?”

“నెళ్ళాను. క్యాంపు వెళ్ళారని తెలిసింది. ఉదయం యిక్కడికే వచ్చాను. అప్పుడింట్లో లేరు...”

“ఏ వూరునుంచి వచ్చారు?”

“మాది కంకిమిట్ట, అబ్బాయి స్కూల్ ఫైనల్ ప్యాసయ్యాడు, ఏదో ఉద్యోగం కోసం అప్లికేషన్ పెట్టాడు. గెజెట్ ఆఫీసరుగారి సంతకం కావాల్సి వచ్చింది.....”

“కంకిమిట్ట అన్నారు గదూ! మీ అబ్బాయి బహుశా తళ్ళపూడి హైస్కూల్లో చదువుకుని వుంటాడు. మార్కులెలా వచ్చాయి?”

“నాలుగు వందలకు పదో పదిహేనో తక్కువ.”

“కాలేజికి పంపలేక పోయారా?”

“అబ్బో, ఏనుగుకు ఆహారం అందించగలమా బాబూ? పెద్దకొండలకు సన్నలు వేయదలచుకోలేదు. ఎవడి కెంత ప్రాప్తమో అంతే దక్కాలి మరి!”

“అది చాలా పాత సిద్ధాంతం! ఎవడికేది అవసరమో వాడికది దక్కాలి. ఎవడికెంత అవసరమో వాడి కంత దక్కాలి. చదువుకోగలిగిన వాడికి అవకాశాలు లేవు. చదువుపైన బొత్తిగా ధ్యాసలేని వాడికి అవకాశాలు దండిగా వున్నాయి. ఎలా వుందంటారు! అజీర్ణ రోగికి విందు భోజనాలున్నా ఆకలిగొన్న వాడికి ఉపవాసాలా?”

“ఇదిగో శంకరం! ఎవరితో మాట్లాడుతున్నావు?”

శంకరం లేచివెళ్ళి కిటికీలోనుంచి లోపలికి చూస్తూ “మీ కోసం ఎవరో వచ్చారండీ నాన్నగారూ! సంతకం కావాలిట!” అన్నాడు.

“నా కిక్కడ బోలెడన్ని కాగితాలున్నాయి మరి.”

“గంట ఎనిమిది దాటితే ఈ వూరి హోటళ్ళలో భోజనాలుంటాయటండి నాన్నగారూ! ఉసూరుమంటూ వస్తుపడుకోవలసిందే!”

“అవునవును, ఆ మాటా నిజమే! ఎవరతను? లోపలికి రమ్మను.....”

ఎదుటనున్న కాగితాలను అవ్వలికి తోసి, తాసిల్దారుగారు భేటీ యివ్వడానికి సిద్ధంగా కూర్చున్నారు. సుబ్బరామయ్యగూడా గదిలోపలికి వెళ్ళాడు. శంకరం గుమ్మంలోకి వచ్చి వీధి వైపు చూడసాగాడు.

కొన్ని నిమిషాలు నిశ్శబ్దంగా గడచిపోయాయి.

అలాంటి సందర్భాల్లో తాసిల్దారుగారు అడగవలసిన ప్రశ్నలు చాలా వున్నాయి. ఎవరు నువ్వు? ఏ వూరు? వి.యం. సర్టిఫికెట్టు ఎక్కడ? రివెన్యూ యిన్స్పెక్టరు రుజువుపరిచాడా? - అలాంటి ప్రశ్నలేవీ శంకరానికి వినిపించలేదు. నాన్నగారేం చేస్తున్నట్టు?!

శంకరం మళ్ళీ కిటికి దగ్గరికి వెళ్ళాడు.

తాసిల్దారుగారు సుబ్బరామయ్యవైపు చూస్తున్నారు. సుబ్బరామయ్య తాసిల్దారుగారివైపు చూస్తున్నాడు. ఇద్దరి ముఖాలలోనూ తొలినాటి జ్ఞాపకాల కోసం గింజుకుంటున్న సూచనలు కానవస్తున్నాయి. ఆఖరుకు తాసిల్దారుగారే జయించారు.

“నువ్వుటోయ్ సుబ్బరామయ్యా! ఎంతగా మారిపోయావ్? ఏం కథ? అన్నట్టు ఈ తాలూకాలోనేనా మీ వూరు?”

సుబ్బరామయ్య కుర్చీ స్వీకరించడానికి కింకా జంకుతానే వున్నాడు -

“గుర్తు రావడంలేదా నేను! నీవెనుక డస్కులో కూర్చునే వాణ్ణి. వెంకటేశ్వరరావుని! హిస్టరీ మేష్టరు గారిని గిరీశం అనేవాళ్ళుగదూ! ఆయనకు ప్రియశిష్యుడినైనందున నన్ను వెంకటేశం అంటుండేవాళ్ళు. అందుకు తగ్గట్టుగా కొన్ని దుడుకు పనులు గూడా చేస్తుండేవాడిని. ఒకటి రెండుసార్లు సిరాచల్లి నీ చొక్కా గూడా ఖరాబు చేసినట్టు జ్ఞాపకం.... చూచావా శంకరం.... నాకు హైస్కూలు జీవితంనాటి స్నేహితు లెవరూ లేరని చెబుతూండేవాడిని. సుబ్బరామయ్య స్వయంగా విచ్చేశారు.... ఎందరోయీ బిడ్డలు?”

“ఇద్దరు మగబిడ్డలు. ఇద్దరాడ బిడ్డలు....”

“బాగానే వుంది. పడవకు ఒడిదుడుకులు లేవన్నమాట! చాలా కాలానికి కలుసుకున్నాం. ఇప్పుడు వెళ్ళాలన్నా నీకు బస్సులు లేవు. ఈ రోజంతా నాకోసం వేచి వుండడంతోనే సరిపోయింది. గనుక ఈ వూట నీకిక్కడే భోజనం!.... పీటలు వేయమంటావా శంకరం!”

సుబ్బరామయ్య యిరకాటంలో పడ్డాడు. హైస్కూల్లో చదువుకున్న రోజుల్లో యితణ్ణి ‘ఒరేయ్’ అని పిలిచేపాటి చనువు తనకుండేది. ఇప్పుడు ఏకవచనంతో సంబోధించడానికైనా మనసొప్పడంలేదు. ఇక్కడి నుంచి వీలైనంత త్వరగా బయటపడితే బాగుండును. కానీ యితడు భోజనానికి వుండిపోమ్మంటున్నాడు? హోదాలో గొప్పవాడు. బాల్య స్నేహాన్ని పాటించి ఆతిథ్యం యివ్వదలచుకుంటున్నాడు. వద్దనడం ఏం బాగుంటుంది?

భోజనాలు కొనసాగుతుండగా తాసిల్దారుగారు తమ సంతానాన్ని మిత్రుడికి పరిచయం చేయసాగారు. “శంకరాన్ని చూచావుగా సుబ్బరామయ్య! వాడే పెద్ద వాడు. బి.కాం.ప్యాసై, స్టేట్ బ్యాంకులో పనిచేస్తున్నాడు. వీడి తరవాత యిద్దరాడపిల్లలు. పెద్దమ్మాయి పెళ్ళయింది. రెండో అమ్మాయి హాస్టల్లో వుంటూ కాలేజిలో చదువుకుంటోంది. అదిగో, వాడే చిన్నబ్బాయి - చిట్టిబాబు!”

హాల్లో నుంచి వరండావైపు వెళుతున్న చిట్టిబాబు ద్వారం దగ్గర ఆగి సుబ్బరామయ్యవైపు కొరకొర చూడసాగాడు -

“ఆ ఆబ్బాయిగారిని యిదివరకే చూచాను. ఉదయం ఒకసారి యిక్కడికి వచ్చానుగదూ. అప్పుడు కనిపించాడు.”

“నేను వూళ్లో వున్నదీ, లేనిదీ చెప్పలేదన్నమాట!”

“ఇన్, అవుట్ అంటూ అక్కడొక బోర్డుండగా ప్రత్యేకంగా నేను చెప్పడం దేనికి నాన్నా?”

“అదీ పాయింటే! కాదంటావా సుబ్బరామయ్యా?”

“వ్రేలెడంత వున్నాడో లేదో, తల బిరుసుతనం మాత్రం బోలెడు...” పుస్తకం చేతబట్టుకుని మేడ మెట్లెక్కుతున్న శంకరం తమ్ముడివైపు చుర చుర చూచాడు. అన్నదమ్ములిద్దరూ ఒక్కటేసారిగా రంగంనుంచి తప్పుకున్నారు.

“పసితనం గదండీ మరి...” సుబ్బరామయ్య సర్దిచెప్పచూచాడు.

“అబ్బే, అదికాదులేవోయ్ సుబ్బరామయ్యా!”

“ఏదికాదు?” సుబ్బరామయ్య తల పెకెత్తి సాభిప్రాయంగా తాసిల్దారు గారివైపు చూడసాగాడు. ఎంతకూ వివరణ లభించక పోయేసరికి మళ్ళీ అతడే ఉపక్రమించాడు-

“ఈ చిట్టిబాబు ఆ శంకరానికి తమ్ముడుగావడమే విచిత్రం!”

తాసిల్దారుగారు అటూ ఇటూ కలయజూసి మరెవ్వరూ వినడంలేదన్న నిర్ధారణకు వచ్చినట్టుగా “నీకో రహస్యం చెప్పనా సుబ్బరామయ్యా” అన్నాడు.

“అంతకంటేనా!”

“శంకరం పుట్టిన నాటికి నేను గుమాస్తాని! ఓ చిన్న పెంకుటింట్లో నివసిస్తుండేవాణ్ణి. కూరా నారా తెచ్చుకోవాలంటే స్వయంగా సంచీ చేతపట్టుకొని మార్కెట్టుకు వెళ్ళివచ్చేవాడిని. ఒక్క మా ఆవిడ పైనతప్పా ప్రపంచంలో మరెక్కడా నా అధికారం సాగేదికాదు. శంకరం ఓ గుమాస్తా కడుపున పుట్టాడు. పది పన్నెండేళ్ళవరకూ యించుమించుగా అదే వాతావరణంలో పెరిగాడు.”

ఆశ్చర్యంతో వింటున్నాడు సుబ్బరామయ్య.

“చిట్టిబాబు సంగతలా కాదు. వీడు బుడిబుడి నడకలు నేర్చుకునేసరికి నేను తాసిల్దారునైపోయాను...”

“మజ్జిగ వేసుకున్నారా?” అంటూ హాల్లోకి వచ్చిన ఆ యింటి యిల్లాలు నోరు తెరచుకొని విగ్రహంలా కూర్చున్న సుబ్బరామయ్య వాలకాన్ని చూచి విస్తుపోయింది.

◆ ‘జ్యోతి’ మాసపత్రిక - 1964 ◆